



**ልኡላውነትና ዝክብር ናይ ባልኡት ልኡላውነት ምስ እነክብር ጥራሕ እዩ።**

ልኡላውነት ዝብል ኣምር /ቃል/ ብክልተ መልኰ ክግለጽ ዝከኣል እዩ።ንባቶም ካኣ ሃገራዊ ልኡላውነትን ናይ ህዝብታት /ህዝቢ/ ልኡላውነትን እዮም። ሃገራዊ ልኡላውነት ማለት ብሕጽር ዝበለ ኣገልልጻ ሓንቲ ሃገር ብባዕዳዊ መግዛእቲ ዘይትግዛእ ማለት ብወዲ ሃገር ትምራሕ እንተድኣ ኮይና፣ ናይቲ ዘመሓደር ስርዓት ባህሪያትን ዕላማን ብዘየገድስ ልኡላውነት ዘለዎ ነጻ ሃገር ተባሂሉ ክግለጽ ዝከኣል እዩ። ናይ ህዝቢ /ህዝብታት/ ልኡላውነት ካኣ ህዝቢ /ህዝብታት/ ኩሉ-መዳያዊ ሓርነቶም ኣረጋገጾም ሃወቶም ክመርሑ ዝክእሉ እንተድኣ ኮይኖም ናይ ህዝቢ ልኡላውነት ተረጋገጹ ክበሃል ዝከኣል እዩ።

ናብ መልእኽቲ ኣርእስትና ክንምለስ እንክለና ሃገራዊ ልኡላውነትና ብሰንኪ ጽግዕተኛ መንግስቲ ጭፍራ ህግደፍ ካብ ሰማዊ መግለጺ ምኃን ሓሊፋ ዝተማለኡትን ውሕስነት ዘለዎን ልኡላውነት ኣለና ክበሃል ዝከኣል ኣይኮነን። ምክንያቱ ገባቲ ስርዓት ህግደፍ ምስ ዝተፈለለዩ ጎይተቱን ዓሰብቱን ዝኾኑ ናይ ግዳም መንግስታት እናተዋደዩ፣ ዝተፈለለዩ ጉጅላዊ ጥቕምታቱ ክምእርር ክብል፣ ልኡላውነት ሃገርና ንሓደጋ ሃገራዊ ሰራዝነት እናኣሳጠሐ ዝመጸን ዝቅጽል ዘሎን ስለ ዝኾነ፣ ብፍላይ ካብዚ ዝሓለፈ ክባቢ ኣርባዕተ ዓመታት ጀሚሩ፣ ነዛ ብክንደይ መስዋእትን ስንክልናን ናይ ኤርትራውያን መንእሰያት ዝተረጋገጹት ሃገራዊ ነጻነትና ሰማ ዘህሰስ፣ መሰረታ ዘፍርስ፣ መጻኢ ቀዳሪታ ዝዳባእ ፖለቲካውን ፕሮፓጋንዳውን ስራሓት ብመንግስቲ ህግደፍ እናተሰርሑ መጻኢምን ገና ይሰርሑ ብምህላዎምን እዩ።

ገለ ኣብነታት ንምጥቃስ ዝኣክል፣ “ህዝቢ ኤርትራን ኢትዮጵያን ሓደ ህዝቢ እዮም፣ ክልተ ህዝቢ እዮም ዝብል እንተሉ ታሪኽ ዘይፈልጥ እዩ፣ ሰለስተ ወለዶታት ተፈላልዩ ጸኒሑ እዩ ሕጂ ክንክሕሶ ኢና፣ ጉዳይ /ሽግር/ ኢትዮጵያ ንዓና 'ውን ይምልከተና እዩ ኣማዕዲና እንርእዮ ኣይኮነን ኣብ ምፍትሑ ክንሳተፍ ኢና፣ ኣብ ኢትዮጵያ ዘሎ ኣብ ብሃር /ኢትኒክ/ ዝተሰረተ ፌዴራላዊ ስርዓት ፈሪሶ ካልእ ስርዓት ክህንጽ ኣለዎ” ወዘተ ዝብል ሃገራዊ ሰራዝነት ዝእምት ትርጉምን መግለጽን ዘለዎ ፖለቲካዊ ንቅሎ ተግባራዊ ንምግባር፣ ምስ መንግስቲ ኢትዮጵያ ብምትሕብባር ኣብ ህብታት ኢትዮጵያ ብሓፈሻ፣ኣብ ልዕሊ ህዝቢ ትግራይ ካኣ ብፍላይ ንምድኻምን ንምንብርካኻን ዝዓለመ እዚ ጎዲልዎ ዘይበሃል ኩሉ-መዳያዊ በደላት እናፈጸሙ መጻኢምን ይቅጽልሉን ኣለዉ።

እቲ ኣብ ኢትዮጵያ ክህንጽ ዝደልይዎ ኣሃዳዊ ስርዓት ክምስረትን ኤርትራን ኢትዮጵያን ናብ ሓደ ንምምጻእ ብምዕላም፣ ብዓሰርተታት ኣሽሓት ዝቅጽሩ ኤርትራውያን መንእሰያት ኣብ ዘይምልከቶምን ዘይጠቕሞምን ውግእ ብኣስገዳድ እናተጠበሱ፣ ክሞቱን ክስንክሉን ዝጸንሑን ዘለዉን ናይቲ ሃገራዊ ሰራዝነት ዕላማ ንምዕዋት ዝክፈል ዘሎ ምኃን ጭቡጥ መረድኢ እዩ። እዚ ጥራሕ ዘይኮነ ኣረጋገጥ መንግስቲ ህግደፍ ምስ ናይ ምስፍሕፋሕን ምግባትን ባህርን ዕላማን ዘለዎም ዝተፈለለዩ ሓይልታት ኢትዮጵያ ብምውዳይ፣ ኢትዮጵያ ንመጻኢ ኣፍደገ ባሕር ንክህልዎን ኤርትራ ዝሓወሰት ዓባይ ኢትዮጵያ ዳግም ንክትምስረትን እምነ መሰረት ንምግባር፣ ባሕር ዘይብላ ኢትዮጵያ ናይ ባሕር ሓይሊ ኣብ ባህሪያውን ታሪኻውን ሃብቲ ህዝብታት ኤርትራ ዝኾነ መሬትን ባሕርን ልኡላዊ ዋነነትና ክክየድ ዝጸንሑን ዝክየድ ዘሎን ውዲት ገና ኣየቋረጸንኣሎ።

ኣብዚ ግዜ 'ዚ ድማ መሬት ኤርትራ መደብርን መበገስን ወታሃደራዊ ሓይልታት ኢትዮጵያ ክኸውን ብምግባር፣ ናይ ክልቲኦም መንግስታት ሰራዊት ብምውህሃድ ኣብ ልዕሊ ህዝቢ ኢትዮጵያ ብሓፈሻ፣ ኣብ ልዕሊ ህዝብን መንግስትን ትግራይ ካኣ ብፍላይ፣ ክክየድ ዝጸንሑን ዝክየድ ዘሎን ኣፍራሲ ክበድቲ ወታሃደራዊ ወፍርታትን ከም ተወሳኺ ጭቡጥ መረጋገጺ ሃገራዊ ልኡላውነትና ንምስራዝ ዝክየድ ዘሎ ፖለቲካዊ ውዲት ናይ መንግስቲ ህግደፍ ተገይሩ ክውሰድ ዝከኣል እዩ።

ስለ ዝኾነ ብሰንኪ ጽግዕተኛ ገባቲ መንግስቲ ህግደፍ ናይ ህዝብታትና ኩሉ-መዳያዊ ሓርነታትን መሰላትን ከም ዝተጋህሰን ዝተኣገደን ኣብ ዘየደናገር ሕሉም ኩነታት ኣለና ጥራሕ ዘይኮነስ፣ ሃገራዊ ልኡላውነትና /ነጻነትና/ 'ውን ሰማዊ ካብ ምኃን ሓሊፋ፣ ናብ መሊኦ ክትጠፍኣሉ /ክትሰረዘሉ/ እትክእል ኣንፈት ኣቕኒዓ ትምርሽ ምህላዎ ምፍላጥን ምቕባልን፣ ነቲ ህዝባውን ሃገራውን ልኡላውነትና ንምርግጽን ንምዕቃብን ክንብል እንገብር ዘለና ሓርነታዊ ቃልስና ሓጋዚ እዩ ዝኸውን።

እዚ ከምዚ ኢሉ እንክሉ ኣብዚ ግዜ 'ዚ ካብዚ ወድዓዊ ሓቂ 'ዚ ወጻኢ ዝኾነ፣ ብገለ ውልቀ-ሰባትን ጉጅለታትን ኣባላት ደምብ-ተቓውሞ ኢና ዝብሉ ኣካላት ናይ ህዝብታትናን ሃገርናን ልኡላውነት ብኣረጋገጥ መንግስቲ ህግደፍ ይጋሃሰን ይሸርሸርን ከም ዘሎ ዘይርእን ዘይቅበልን ተረድኦ ብምሓዝ፣ ብኣንጻሩ ሃገራዊ ልኡላውነትና ዝደፍር ግዳማዊ ሓይሊ /መንግስቲ ትግራይ/ ክመጽእ ከም ዝክእል ብምእማት፣ ኣብቲ ሃገራዊ ልኡላውነት ንምክባር ዝብልዎ ዕማም ኣብ ጎኒ መዕነዊ ስርዓት ህግደፍ



DEMOCRATIC FRONT FOR ERITREAN UNITY

ጠጠው ብምባል “ዋላ እኳ ስርዓት ህግደፍ መላኺ /ዲክታተር/ እንተኾነ ምእንቲ ምውሐስ ሃገራዊ ልኡላውነትና ክንብል ኣብ ንኡ ብምኳን /ተሰሊፍና/ ክንቃለስ ክንግደድ ኢና” ብምባል ክገልጹ ንስምዕ ኣለና።

እዞም ኣካላት እዚኣቶም ናይ ባህርን ዕላማን ነገር ኮይኑ፡ ናይ ፖለቲካዊ ስልጣን ህርፋኖም ንምርዋይ ክብሉ፡ ምስ ኣዕናዊ መንግስቲ ህግደፍ ብምትዕራቕ ልፍንታዊ ፖለቲካዊ ስልጣን ንምምቕራሕ ዝዓለመ ቅንዕናን ሓላፍነትን ዝገደሎ ሓሳብ ክህቡ ዝግደዱ ዘለዉ። ርእይተኦም ንምስኻዕ ካኣ ብናይ ህዝብታትናን ሃገርናን ልኡላውነት ተቐርቆርቲ ብምምሳል ክደናግሩ ካብ ምፍታን ሓሊፎም፡ ነቲ ብቲ ኣብራሲ ስርዓት ኣብ ልዕሊ ልኡላውነት ህዝብታትናን ሃገርናን ዝካየድ ዘሎ ግህሰትን መጥቃዕትን ንጎረ ብምግዳፍ፡ ሃገራዊናን ሓርባኛታትን ንክመስሉ ቀልቢ ናይ ንጹሃን ህዝብታትና ንክሰልጡን፡ ናብ ግዳም ክቐንዕ ንምግባርን ዓሊሞም ካብቲ ደመኛ ጸላኢ ህዝብታትና ዝኾነ ኣረጫናዊ መንግስቲ ህግደፍ ኣብዚ ወቕቲ’ዚ ዘጎሳጉሶ ዘሎ ዘይፍለ ፖለቲካዊ ፕሮፖጋንዳ ክነፍሑ ይስምዑ ኣለዉ።

እዞም ኣካላት እዚኣቶም ናይ ብሓቂ ተጣብቑቲ ናይ ህዝባውን ሃገራውን ልኡላውነትና እንተኾነኑ ነይሮም፡ እንታይ ኮይኖም ብቲ ስርዓት ኣብ ልዕሊ ህዝባውን ሃገራውን ዝወርድ ዘሎ ግህሰትን ዕንወትን ዘይቃወሙ? ከምኡ’ውን ነቲ መንግስቲ ህግደፍ ናይ ህዝብታትና ንሃገርናን ልኡላውነት ብምግሃስ፡ ምስ ዝተፈለለዩ ኣሰፋሕፋሕትን ሓለምቲ ናይ ጎበጣ ዕላማን ዝኾኑ ሓይልታት ኢትዮጵያ ብምውዳይ ሃገርና ኤርትራ ምስ ኢትዮጵያ ብምልቃብ ሱር-መሰረታ ንምቕያር ዘሰላሰሎ ዘሎ ውዲታዊ ገበናት ዘይቃወሙን ዘየቃልዑን?

መንግስቲ ህግደፍ ኣብ ውሽጣዊ ጉዳይ ኢትዮጵያ ጣልቃ ብምእታው ኣብ ልዕሊ ዝተፈለለዩ መሰሎም ዝሓተቱን ንምርግጋዶ ዝቃሉትን ዘለዉ ውጹዓት ህዝብታት ኢትዮጵያ ብሓፈሻ፡ ብፍላይ ካኣ ናብ ልዕሊ ህዝቢ ትግራይ እናፈጸሞ ዝመጸን ኣጠናኺሩ ዝቐጸሎ ዘሎን ግህሰት ሰብኣዊ መሰል፡ ጭፍጨፋን ህልቂትን፡ ኩሉ-መዳያዊ ዕንወትን፡ ስርቅን ዝምታን፡ ህዝቢ ከም ህዝቢ ክሃልቕን ክበርሰን ዝገብር ተግባራት፡ ህዝቢ ክሸቕረርን ክንብርከኽን ንጨቆንቲ ኣካላት ኣሜን ኢሉ ከግዛእን ንምግባር ናይ ክበባን ጭንቀትን ተግባራት ወዘተ ዝኣመሰሉ ኣረጫናዊ ተግባራት ናይ ህግደፍ ዘይቃወሙን ሰብኣዊ ግቡኦም ዘይዋጹኡን? ወዘተ ዝኣመሰሉ ሕቶታት ክቐርቡሎም ይከኣል እዩ።

ይኹን ደኣምበር እዞም ኣካላት እዚኣቶም ነዞም ዝጥቀሱ ዘለዉን ካለኣት ሕቶታትን ናይ ምምላስ ባህርን ሓላፍነትን ስለ ዘይብሎም ብኣወንታ ክምልሱ ትጽቢት ዝግገረሎም ኣይኮነን። ነዞም ዝጥቀሱ ዘለዉ ሕቶታትን ካለኣትን ብሓላፍነት ዝመዝኑን ንምውጋዶም ዝቃሉትን እቶም ንዝተማለኤ ናይ ህዝብታትናን ሃገርናን ልኡላዊ ክብርን ነጻነትን ንምርግጋዶ ንቃለስ ዘለና ተቓለስቲ ፖለቲካዊ ውድባትን ስቪክ ማሕበራትን ሓፋሽ ህዝብታትና ድማ ባቐንዱን ጥራሕ ኢና።

ስለ ዝኾነ ነዚ ናብ ልዕሊ ኩሉ-መዳያዊ ህዝባዊ ልኡላውነትናን ሃገራዊ ነጻነትናን ብቲ ኣረጫናዊ ስርዓት ዝወርድ ዘሎ ግህሰትን መጥቃዕትን ንምውጋድ እንገብር ዘለና ቃልሲ ብተወሰኺ፡ ነቲ ናብ ልዕሊ ኣሕዋትና፡ ፈተውትናን መሓዙትናን ዝኾኑ ናይ ጎረባብትና ህዝብታት ብመንግስቲ ህግደፍ ዝካየድ ዘሎ ወራርን ኩሉ-መዳያዊ መጥቃዕትን ግህሰት ሰብኣዊ መሰሎምን ልኡላውነቶምን ብትሪ ካብ ምቁዎም ሓሊፍና ንምፍሻሉን ንምሰዓሩን’ውን ብንቕሓት፡ ሓላፍነትን ምትሕብባርን ክንቃለስ እዩ መድረኽ ዝጥለና ዘሎ። ምክንያቱ ኣብ ሃገርና ናይ ካልኣት ህዝብታትን ሃገራትን ልኡላውነት ዘክብር መንግስቲ ክሳብ ዘይተመሰረተን ዘይወነንናን ናይ ህዝብታትናን ሃገርናን ልኡላውነት ክክበርን ዘለቕነት ክህልዎን ስለ ዘይኸእል።

ዓወት ንደሞክራሲያዊ ቃልስና!!

ውድቀት ንፋሽሽታውያን!!

ሓተታ ደግሓኤ ቁ.7

09/10/22